



## Ġabra tal-ġurisprudenza

DIGRIET TAL-QORTI TAL-ĠUSTIZZJA (Id-Disa' Awla)

tas-16 ta' Jannar 2014\*

“Agrikoltura — Regolament (KE) Nru 1698/2005 — FAEŻR — Rekwiziti marbuta mal-forma legali ta' gruppi ta' azzjoni lokali — Tibdil tal-imsemmija rekwiziti — Kompetenzi tal-Istati membri — Limiti”

Fil-Kawża C-24/13,

li għandha bħala suġġett talba għal deċiżjoni preliminari abbażi tal-Artikolu 267 TFUE, imressqa mill-Fővárosi közigazgatási és munkaügyi bíróság (l-Ungerija), permezz ta' deċiżjoni tat-3 ta' Jannar 2013, li waslet fil-Qorti tal-Ġustizzja fil-21 ta' Jannar 2013, fil-proċedura

**Dél-Zempléni Nektár Leader Nonprofit kft.**

vs

**Vidékfejlesztési miniszter,**

IL-QORTI TAL-ĠUSTIZZJA (Id-Disa' Awla),

komposta minn M. Safjan, President tal-Awla, J. Malenovský u A. Prechal (Relatur), Imħallfin,

Avukat Ġenerali: P. Cruz Villalón,

Reġistratur: A. Calot Escobar,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' permezz ta' digriet motivat, skont l-Artikolu 53(2) u 99 tar-Regoli tal-Proċedura tal-Qorti tal-Ġustizzja,

tagħti l-preżenti

### Digriet

- 1 It-talba għal deċiżjoni preliminari tirrigwarda l-interpretazzjoni tar-Regolament tal-Kunsill (KE) Nru 1698/2005, tal-20 ta' Settembru 2005, dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR) (ĠU L 286M, 4.11.2010, p. 26) u tar-Regolament tal-Kummissjoni (KE) Nru 1974/2006, tal-15 ta' Dicembru 2006, li jstabilixxi regoli ddettaljati għall-applikazzjoni tar-Regolament tal-Kunsill (KE) Nru 1698/2005 (ĠU L 322M, 2.12.2008, p. 305).
- 2 Din it-talba giet ippreżentata fil-kuntest ta' kawża bejn Dél-Zempléni Nektár Leader Nonprofit kft. (iktar 'il quddiem “DZNLN”) u vidékfejlesztési miniszter (ministeru għall-iżvilupp rurali) dwar deċiżjoni ta' rtirar tal-approvazzjoni li kienet tibbenefika minnha DZNLN bħala grupp ta' azzjoni lokali.

\* Lingwa tal-kawża: l-Ungeriz.

## Il-kuntest ġuridiku

### *Id-dritt tal-Unjoni*

3 Ir-Regolament Nru 1698/2005 jistabbilixxi r-regoli ta' intervent tal-FAEŻR.

4 L-Artikolu 15(1) tal-imsemmi regolament jipprovdi:

“Il-FAEŻR għandu jaġixxi fl-Istati Membri permezz ta' programmi għall-iżvilupp rurali. Dawn il-programmi jimplimentaw strategija ta' żvilupp rurali permezz ta' sett ta' miżuri magħquda flimkien skont l-assi definiti fit-Titolu IV, li għall-kisba tagħhom ser titfittex għajjnuna mill-FAEŻR.

Kull programm għall-iżvilupp rurali għandu jkopri perijodu bejn l-1 ta' Jannar 2007 u l-31 ta' Dicembru 2013.”

5 Abbażi tas-sistema ta' għajjnuna tal-assi 4 “Leader”, l-Artikolu 61 tar-Regolament Nru 1698/2005 jiddikjara:

“L-approċċ Leader għandu jinkludi mill-inqas l-elementi li ġejjin:

- a) strategiji lokali ta' żvilupp bbażati fuq iż-żona maħsuba għal territorji rurali sub-reġjonali definiti b'mod ċar;
- b) sħubiji pubbliċi-privati fil-livell lokali (minn hawn 'il quddiem 'Gruppi ta' Azzjoni Lokali');
- c) approċċ minn isfel għal fuq b'setgħa ta' teħid ta' deċiżjonijiet għal gruppi ta' azzjoni lokali dwar l-elaborazzjoni u l-implimentazzjoni ta' strategiji lokali ta' żvilupp;
- d) tfassil u implimentazzjoni multi-settorjali tal-istrategija bbażati fuq l-interazzjoni bejn l-atturi u l-proġetti ta' setturi differenti tal-ekonomija lokali;

[...]

g) in-netwerking ta' sħubiji lokali.”

6 Taħt it-titolu “Gruppi ta' azzjoni lokali”, l-Artikolu 62 tar-Regolament Nru 1698/2005 jipprovdi:

“1. L-approċċ ta' żvilupp lokali bi sħab għandu jkun implimentat mill-Gruppi ta' Azzjoni Lokali li jissodisfaw il-kondizzjonijiet li ġejjin:

- a) jeħtieġ li jipproponu strategija lokali integrata ta' żvilupp ibbażata mill-inqas fuq l-elementi mnizzla fl-Artikolu 61(a) sa (d) u (g), u jeħtieġ li jkunu responsabbli għall-implimentazzjoni tagħha;
- b) jeħtieġ li jkunu grupp digà kkwalfikat għall-inizjattivi Leader II [...] jew għal-Leader+ [...] jew skont l-approċċ Leader, jew ikun grupp ġdid li jirrappreżenta msieħba mid-diversi setturi soċjo-ekonomiċi bbażati lokalment fit-territorju kkonċernat. Fil-livell ta' teħid ta' deċiżjonijiet, l-imsieħba ekonomiċi u soċjali, kif ukoll rappreżentanti oħra tas-soċjetà ċivili, bħall-bdiewa, in-nisa rurali, iż-żgħażaġh u l-assocjazzjonijiet tagħhom, iridu jirrappreżentaw mill-inqas 50 % tas-sħubija lokali;
- c) jeħtieġ li juru abbiltà li jiddefinixxu u jimplimentaw strategija ta' żvilupp għaż-żona.

2. L-Awtorità ta' Ġestjoni għandha tiżgura li l-Gruppi ta' Azzjoni Lokali jew jagħzlu attur prinċipali amministrattivi u finanzjarju kapaċi jamministra l-fondi pubbliċi u jiżgura l-funzjonament sodisfaċenti tas-shubija, jew jersqu flimkien fi struttura komuni fformata legalment li l-kostituzzjoni tagħha tiggarrantixxi l-funzjonament sodisfaċenti tas-shubija u l-kapaċità ta' amministrazzjoni tal-fondi pubbliċi.

[...]

4. Il-Gruppi ta' Azzjoni Lokali għandhom jagħzlu l-proġetti li għandhom jiġu ffinanzjati taht l-istrateġija. Huma jistgħu jagħzlu wkoll proġetti ta' kooperazzjoni."

### **Il-kawża prinċipali u d-domandi preliminari**

- 7 DZNLN, kumpannija b'responsabbiltà limitata mingħajr skop ta' lukru, kienet approvata bħala grupp ta' azzjoni lokali Leader permezz ta' deċiżjoni tal-Új Magyarország Vidékfejlesztési Program Irányító Hatósága (Awtorità responsabbli mill-programm tal-iżvilupp rurali "Ungerija Ġdida") tas-26 ta' Settembru 2008.
- 8 Sussegwentement DZNLN eżerċitat l-attività tagħha fil-funzjoni ta' grupp ta' azzjoni lokali Leader filwaqt li osservat l-obbligi naxxenti kemm mid-dritt tal-Unjoni kif ukoll mid-dritt nazzjonali.
- 9 L-approvazzjoni suesposta ġiet irtirata fir-rigward ta' DZNLN permezz ta' deċiżjoni tas-26 ta' April 2012, b'effett mit-30 ta' April 2012, peress li, skont l-Artikolu 2(1) sa (3) tad-Digriet 54/2011 tal-ministeru tal-iżvilupp rurali, sa minn dik id-data, huma biss l-assocjazzjonijiet, bl-esklużjoni għalhekk, b'mod partikolari, tal-entitajiet li joperaw, bħal DZNLN, taht il-forma ta' kumpannija ekonomika mingħajr skop ta' lukru, li jistgħu jingħataw it-titolu ta' grupp ta' azzjoni lokali Leader.
- 10 Peress li DZNLN ipprezentat quddiemha kawża li tikkontesta l-imsemmija deċiżjoni, il-Fővárosi közigazgatási és munkaügyi bíróság (qorti amministrattiva u tax-xogħol ta' Budapest) tistaqsi dwar il-konformità ta' din tal-aħħar mar-Regolamenti Nri 1698/2005 u 1974/2006. Barra minn hekk, l-imsemmija qorti ddeċidiet li tissospendi l-proċeduri quddiemha u li tagħmel lil Qorti tal-Ġustizzja d-domandi preliminari li ġejjin:
  - "1) Ir-Regolamenti [Nri 1698/2005 u 1974/2006] jistgħu jiġu interpretati fis-sens li l-gruppi ta' azzjoni lokali stabbiliti fir-rigward tal-għajnuna agrikola jistgħu joperaw fi Stat Membru partikolari biss fil-forma ta' organizzazzjoni legalment iddefinita?
  - 2) Il-leġislatur tal-Istat Membru jista', abbażi tar-regolamenti ċċitati iktar 'il fuq, jadotta leġislazzjoni ddifferenzjata b'mod li jirriżerva l-awtorizzazzjoni tal-gruppi ta' azzjoni lokali għal ċerti forom ta' organizzazzjoni legali permezz tal-impożizzjoni ta' kundizzjonijiet iktar stretti jew differenti, indipendentement mid-dispożizzjonijiet tal-Artikolu 62(1) tar-Regolament Nru 1698/2005?
  - 3) Abbażi tar-regolamenti ċċitati iktar 'il fuq, huwa biżżejjed li fl-Istat Membru l-grupp ta' azzjoni lokali jissodisfa biss il-kundizzjonijiet imsemmija fl-Artikolu 62(1) tar-Regolament Nru 1698/2005? L-Istat Membru jista' jirrestringi din id-dispożizzjoni billi jimponi rekwiżiti formali jew legali addizzjonali fir-rigward ta' organizzazzjoni li tissodisfa l-kundizzjonijiet [tal-imsemmi Artikolu 62(1)]?

- 4) Ir-regolamenti ċċitati iktar 'il fuq jistgħu jiġu interpretati fis-sens li taqa' taħt il-marġni ta' diskrezzjoni ta' Stat Membru d-deċiżjoni li permezz tagħha huwa jxolji l-grupp ta' azzjoni lokali li jissodisfa l-kundizzjonijiet tal-Artikolu 62(1) tar-Regolament Nru 1698/2005 u li, fl-operat tiegħu, dejjem osserva r-regoli nazzjonali u Komunitarji kollha rilevanti, b'mod li jiġi permess biss l-operat ta' grupp ta' azzjoni lokali li għandu forma ġdida ta' organizzazzjoni?
- 5) Ir-regolamenti ċċitati iktar 'il fuq jistgħu jiġu interpretati fis-sens li l-Istat Membru partikolari jista', anki fir-rigward tal-programmi ta' għajjuna u tal-perijodu ta' programmazzjoni attwali, jemenda skont il-każ il-kuntesti ġuridici ta' operat tal-gruppi ta' azzjoni lokali?
- 6) Ir-regolamenti ċċitati iktar 'il fuq kif għandhom jiġu interpretati fil-każ li l-grupp ta' azzjoni lokali li qabel kien jopera b'mod konformi u regolari jkun ser jispicċa? F'tali każ x'jiġri mill-impennji meħuda u mid-drittijiet miksuba mill-grupp ta' azzjoni lokali, b'kunsiderazzjoni b'mod partikolari għall-persuni kollha milquta?
- 7) L-Artikolu 62(2) tar-[Regolament Nru 1698/2005] jista' jiġi interpretat fis-sens li jistgħu jitqiesu bħala ammissibbli u legali d-dispożizzjonijiet nazzjonali li abbażi tagħhom grupp ta' azzjoni lokali Leader li jopera fil-forma ta' kumpannija ekonomika mingħajr skop ta' lukru għandu fi żmien sena jiehu l-forma ta' assoċjazzjoni minhabba li hija biss il-forma ta' assoċjazzjoni li għandhom is-soċjetajiet mhux kummerċjali li tista' tiżgura b'mod konformi l-ħolqien ta' netwerk bejn il-membri lokali, peress li min-naħa, skont id-dritt Ungeriz fis-sehħ, l-għan ewlieni ta' kumpannija ekonomika huwa li tagħmel profitt u min-naħa l-oħra, l-interessi ekonomiċi jeskludu t-ftitxija u r-reklutaġġ ta' membri minn fost il-pubbliku?"

### **Fuq id-domandi preliminari**

- 11 Preliminarjament, hemm lok li jifakkar, minn naħa, li, b'mod konformi mal-Artikolu 99 tar-Regoli tal-Proċedura tal-Qorti tal-Ġustizzja, meta r-risposta għal domanda preliminari tkun tista' tiġi dedotta b'mod ċar mill-ġurisprudenza jew ma tħalli lok għal ebda dubju raġonevoli, il-Qorti tal-Ġustizzja tista', f'kull hin, fuq proposta tal-Imħallef Relatur u wara li jinstema' l-Avukat Ġenerali, tiddeċiedi permezz ta' digriet motivat. Jehtieg li din id-dispożizzjoni tiġi applikata fil-kuntest ta' din il-kawża fir-rigward tal-ewwel sal-ħames domanda kif ukoll fir-rigward tas-seba' waħda.
- 12 Min-naħa l-oħra, skont l-Artikolu 53(2) ta' dawn l-istess regoli, meta talba tkun manifestament inammissibbli, il-Qorti tal-Ġustizzja tista', f'kull hin u wara li jinstema' l-Avukat Ġenerali, tiddeċiedi permezz ta' digriet motivat. Hemm lok li din id-dispożizzjoni tiġi applikata fil-kuntest tal-kawża odjerna fir-rigward tas-sitt domanda.

### *Fuq l-ewwel sat-tielet domanda*

- 13 Permezz tal-ewwel tliet domandi tagħha, li jehtieg li jiġu eżaminati flimkien, il-qorti tar-rinviju tistaqsi, essenzjalment, jekk ir-Regolamenti Nri 1698/2005 u 1974/2006 għandhomx jiġu interpretati fis-sens li huma jirrikjedu, jipprojbixxu jew jippermettu l-adozzjoni ta' dispożizzjonijiet nazzjonali li jipprevedu li grupp ta' azzjoni lokali li jissodisfa l-kundizzjonijiet kollha nnumerati fl-Artikolu 62(1) tar-Regolament Nru 1698/2005, huwa, barra minn hekk, suġġett għall-obbligu li jadotta forma ta' organizzazzjoni legali partikolari u għal rekwiżiti oħra assoċjati ma' dan.
- 14 F'dan ir-rigward, għandu jifakkar, fl-ewwel lok, li, għalkemm minhabba n-natura tagħhom stess u l-funzjoni tagħhom fl-iskema tas-sorsi tad-dritt tal-Unjoni, id-dispożizzjonijiet ta' regolamenti għandhom, ġeneralment, effett immedjat fl-ordinamenti ġuridici nazzjonali mingħajr ma jkun meħtieġ li l-awtoritajiet nazzjonali jieħdu miżuri ta' applikazzjoni, uħud mid-dispożizzjonijiet tagħhom jistgħu

- jehtieġu, madankollu, għall-implementazzjoni tagħhom, l-adozzjoni ta' miżuri ta' applikazzjoni mill-Istati Membri (ara, b'mod partikolari, is-sentenza tal-25 ta' Ottubru 2012, Ketelä, C-592/11, punt 35 u l-ġurisprudenza ċċitata).
- 15 F'dan ir-rigward, minn ġurisprudenza stabbilita jirriżulta li l-Istati Membri jistgħu jadottaw miżuri ta' applikazzjoni ta' regolament jekk ma jostakolawx l-applikabbiltà diretta tiegħu, jekk ma jaħbux in-natura Komunitarja tiegħu u jekk jispeċifikaw l-eżerċizzju ta' diskrezzjoni mogħtija minn dan ir-regolament filwaqt li jibqgħu fil-parametri tad-dispożizzjonijiet tiegħu (sentenza Ketelä, iċċitata iktar 'il fuq, punt 36 u l-ġurisprudenza ċċitata).
  - 16 Huwa permezz ta' riferiment għad-dispożizzjonijiet rilevanti tar-regolament inkwistjoni, interpretati fid-dawl tal-għanijiet tiegħu, li għandu jiġi ddeterminat jekk dawn jipprojbixxux, jimponux jew jippermettux lill-Istati Membri li jadottaw ċerti miżuri ta' applikazzjoni u, b'mod partikolari f'din l-aħħar ipoteżi, jekk il-miżura kkonċernata taqax fil-kuntest tal-marġni ta' diskrezzjoni li għandu kull Stat Membru (sentenza Ketelä, iċċitata iktar 'il fuq, punt 37 u l-ġurisprudenza ċċitata).
  - 17 Fit-tieni lok, jehtieġ li jifakkar li, skont l-Artikolu 51(1) tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta") id-dispożizzjonijiet tagħha japplikaw għall-Istati Membri meta jkunu qed jimplementaw id-dritt tal-Unjoni. Waqt tali implementazzjoni, l-Istati Membri huma obbligati jiżguraw l-osservanza tal-prinċipji ġenerali ta' dan id-dritt, bħal, b'mod partikolari, il-prinċipji ta' ugwaljanza fit-trattament, ta' ċertezza legali, ta' protezzjoni tal-aspettattivi legittimi u ta' proporzjonalità (ara, b'mod partikolari, is-sentenzi tal-20 ta' Ġunju 2002, Mulligan *et*, C-313/99, Ġabra p. I-5719, punt 46, kif ukoll tal-4 ta' Ġunju 2009, JK Otsa Talu, C-241/07, Ġabra p. I-4323, punt 46).
  - 18 Fid-dawl tal-elementi mfakkra fil-punti 15 u 16 ta' dan id-digriet, jehtieġ li jiġi rrilevat li r-Regolament Nru 1698/2005 ma jipprevedix regoli relatati ma' forma legali partikolari li għandhom ikollhom il-gruppi ta' azzjoni lokali. F'dan ir-rigward, l-imsemmi regolament fl-Artikolu 62(2) tiegħu sempliċiment jiddikjara li l-awtorità ta' ġestjoni għandha tiżgura li l-gruppi ta' azzjoni lokali jew jagħzlu attur prinċipali amministrattivi u finanzjarju kapaċi jamministra l-fondi pubbliċi u jiżgura l-funzjonament sodisfaċenti tas-sħubija, jew jersqu flimkien fi struttura komuni ffurmata legalment li l-kostituzzjoni tagħha tiggarrantixxi l-funzjonament sodisfaċenti tas-sħubija u l-kapaċità ta' amministrazzjoni tal-fondi pubbliċi.
  - 19 F'dawn il-kundizzjonijiet, u fid-dawl b'mod partikolari tal-għażla li din l-aħħar dispożizzjoni toffri lill-awtorità ta' ġestjoni, ir-Regolament Nru 1698/2005 ma jistax jiġi interpretat fis-sens li huwa jimponi fuq l-Istati Membri l-obbligu li jipprevedu li l-gruppi ta' azzjoni lokali għandhom jadottaw forma legali partikolari.
  - 20 Sussegwentement, jehtieġ li jiġi kkonstatat li l-imsemmi Artikolu 62(2) lanqas ma jista' jiġi interpretat fis-sens li huwa jostakola lill-Istati Membri milli jirrikjedu l-adozzjoni, mill-gruppi ta' azzjoni lokali, ta' forma legali partikolari, billi jipprivileġġaw, b'dan il-mod, waħda miż-żewġ modalitajiet li jsir riferiment għalihom mill-imsemmija dispożizzjoni.
  - 21 Kif jirriżulta mit-termini stess ta' dan tal-aħħar, dan ma għandu l-ebda skop ieħor hlief li jikkontribwixxi sabiex jiġi żgurat il-funzjonament tajjeb tas-sħubija u l-kapaċità ta' din tal-aħħar li tiġġestixxi fondi pubbliċi.
  - 22 Issa, fid-dawl, b'mod partikolari, tal-indikazzjonijiet inklużi fl-Artikoli 61 u 62(1) tar-Regolament Nru 1698/2005, li minnhom jirriżulta li l-grupp ta' azzjoni lokali jikkostitwixxi sħubija pubblika-privata li tinkludi firxa wiesgħa ta' sħab privati u għandu jkollha setgħa deċiżjonali u kapaċità li tiddefinixxi u timplemmenta strateġija lokali ta' żvilupp li hija responsabbli minnu, jehtieġ li jiġi kkonstatat li l-obbligu li tintuża forma legali partikolari sabiex jiġi kkostitwit tali grupp huwa ta'

natura li jikkontribwixxi b'mod partikolarment effikaċi sabiex jintlaħaq l-imsemmi għan. Għal dan l-għan, l-impożizzjoni ta' tali obbligu, taqa', bħala prinċipju, taħt il-marġni ta' diskrezzjoni li għandhom l-Istati Membri fl-implementazzjoni tar-Regolament Nru 1698/2005.

- 23 Fl-aħħar, fir-rigward tal-kwistjoni dwar jekk, billi adottaw leġiżlazzjoni bħal dik inkwistjoni fil-kawża prinċipali, l-awtoritajiet nazzjonali baqgħux fil-limiti tal-marġni ta' diskrezzjoni li huma għandhom għalhekk fl-implementazzjoni tar-Regolament Nru 1698/2005, jeħtieġ li jifakkar li, kif jirriżulta minn ġurisprudenza stabbilita, in-necessità li tingħata interpretazzjoni tad-dritt tal-Unjoni li tkun utli għall-qorti nazzjonali tirrikjedi, b'mod partikolari, li din tal-aħħar tiddefinixxi il-kuntest fattwali u legali li fih hija tqajjem id-domandi jew, tal-inqas, li hija tispjega l-każijiet fattwali li fuqhom ikunu bbażati dawn id-domandi (ara, b'mod partikolari, is-sentenza tal-31 ta' Jannar 2008, Centro Europa 7, C-380/05, Ġabra p. I-349, punt 57 u l-ġurisprudenza ċċitata).
- 24 Issa, hemm lok li jiġi rrilevat, f'dan ir-rigward, li, hliet id-dikjarazzjoni li tistabbilixxi li jirriżulta mill-Artikolu 2(1) sa (3) tad-Digriet 54/2011 li, sa mit-30 ta' April 2012, huma biss l-entitajiet li jkollhom il-forma legali tal-assocjazzjoni li jistgħu jingħataw it-titolu ta' grupp ta' azzjoni lokali Leader, id-deċiżjoni tar-rinviju ma tinkludi l-ebda indikazzjoni dwar il-kundizzjonijiet u d-dispożizzjonijiet l-oħra li jikkarakterizzaw il-kuntest ġuridiku l-ġdid b'hekk stabbilit u ma lanqas ma tippreċiża l-karatteristiċi legali speċifiċi li l-“assocjazzjonijiet” għandhom jissodisfaw skont id-dritt nazzjonali applikabbli. Barra minn hekk, l-imsemmija deċiżjoni ma tinkludi l-ebda preċiżjoni dwar il-kuntest ġuridiku intern preċedenti u l-ebda indikazzjoni ċara dwar ir-raġunijiet li wasslu lill-awtorità kompetenti sabiex tissostitwixxi dak il-kuntest ġuridiku b'wieheġ ġdid.
- 25 Konsegwentement, hemm lok li jiġi kkonstatat li l-kontenut tad-deċiżjoni tar-rinviju ma huwiex ta' natura li jippermetti lill-Qorti tal-Ġustizzja li tagħti lill-qorti tar-rinviju indikazzjonijiet li jmorru li hinn minn dawk, ta' natura ġenerali, diġà msemmija fil-punti 15 sa 17 ta' dan id-digriet.
- 26 F'dan ir-rigward, jeħtieġ, b'mod partikolari, li jifakkar li l-informazzjoni pprovduta fid-deċiżjonijiet tar-rinviju ma sservix biss biex tippermetti lill-Qorti tal-Ġustizzja tagħti twegibiet utli imma wkoll li tagħti lill-Gvernijiet tal-Istati Membri kif ukoll lill-partijiet interessati oħra l-possibbiltà li jipprezentaw osservazzjonijiet skont l-Artikolu 23 tal-Istatut tal-Qorti tal-Ġustizzja tal-Unjoni Ewropea. Issa, skont ġurisprudenza stabbilita, hija l-Qorti tal-Ġustizzja li għandha tiżgura li din il-possibbiltà tiġi ssalvagwardjata, fid-dawl tal-fatt li, skont l-imsemmija dispożizzjoni, huma biss id-deċiżjonijiet tar-rinviju li jiġu nnotifikati lill-partijiet interessati (ara, b'mod partikolari, id-digriet tat-28 ta' Ġunju 2000, Laguillaumie, C-116/00, Ġabra p. I-4979, punt 14 u l-ġurisprudenza ċċitata).
- 27 Għaldaqstant, iċ-ċirkustanza li l-Gvern Ungeriz, fl-osservazzjonijiet bil-miktub tiegħu, intrabat li jistabbilixxi b'mod iktar preċiż il-kuntest legali intern li l-konozzenza tiegħu tippermetti li jingħataw risposti, fejn ikun xieraq, iktar preċiżi, għall-mistoqsijiet imqajma fid-domandi preliminari ma tistax tagħmel tajjeb għad-difetti msemmija iktar 'il fuq li jikkarakterizzaw id-deċiżjoni tar-rinviju.
- 28 Barra minn hekk, hemm lok li jiġi rrilevat li, għalkemm id-domandi tal-qorti tar-rinviju jindirizzaw b'mod esplicitu r-Regolament Nru 1974/2006, l-imsemmija qorti, la fid-domandi, u lanqas fit-test tad-deċiżjoni tar-rinviju ma identifikat dispożizzjoni tal-imsemmi regolament li hija, b'mod partikolari titlob l-interpretazzjoni tagħha, u lanqas ma tat, *a fortiori*, xi spjegazzjoni dwar ir-rabta li hija tistabbilixxi bejn tali dispożizzjoni u l-vertenza fil-kawża prinċipali jew is-suġġett ta' din tal-aħħar. F'dawn il-kundizzjonijiet, ma hemmx lok li jiġu evalwati d-domandi magħmula fir-rigward tar-Regolament Nru 1974/2006.
- 29 Fid-dawl ta' dak li ntqal, jeħtieġ li tingħata risposta għall-ewwel tliet domandi li d-dispożizzjonijiet tar-Regolament Nru 1698/2005, b'mod partikolari l-Artikoli 61 u 62 ta' dan tal-aħħar, għandhom jiġu interpretati fis-sens li huma ma jirrikjedux u, bħala prinċipju, lanqas ma jipprojbixxu l-adozzjoni ta' dispożizzjonijiet nazzjonali li jipprevedu li grupp ta' azzjoni lokali li jissodisfa l-kundizzjonijiet kollha enumerati fl-Artikolu 62(1) ta' dan ir-regolament jista' jeżerċita l-attività tiegħu biss taħt forma legali

partikolari. Madankollu, hija l-qorti tar-rinviju li għandha tiżgura li, fid-dawl tal-karatteristiċi rilevanti kollha tagħha, tali leġislazzjoni ma tostakolax l-applikabbiltà diretta tal-imsemmi regolament u li tippreċiża l-eżerċizzju tal-margni ta' diskrezzjoni mogħtija lill-Istati Membri minn dan l-istess regolament filwaqt li tibqa' fil-limiti tad-dispożizzjonijiet ta' dan tal-aħħar. Il-qorti tar-rinviju għandha wkoll tiżgura li din il-leġislazzjoni nazzjonali tosserva d-dispożizzjonijiet tal-Karta u l-prinċipji ġenerali tad-dritt tal-Unjoni.

*Fuq ir-raba', il-ħames, u s-seba' domanda*

- 30 Permezz tar-raba', il-ħames u s-seba' domanda, li hemm lok li jiġu ttrattati flimkien, il-qorti tar-rinviju tistaqsi essenzjalment jekk id-dritt tal-Unjoni jipprekludix li leġislazzjoni nazzjonali li tipprevedi li l-gruppi ta' azzjoni lokali jistgħu jeżerċitaw l-attività tagħhom biss taht forma legali partikolari tiġi applikata, matul perijodu tranzitorju ta' sena, għal gruppi ta' azzjoni lokali li ġew ikkostitwiti validament taht il-forma legali skont il-leġislazzjoni nazzjonali preċedenti, anki meta jkunu pendenti l-programmi ta' għajjuna u l-perijodu ta' programmazzjoni marbuta magħhom.
- 31 Kif jirrizulta mill-punt 17 ta' dan id-digriet, l-Istati Membri huma b'mod partikolari obbligati jiżguraw l-osservanza tal-Karta u tal-prinċipji ġenerali tad-dritt tal-Unjoni meta jadottaw leġislazzjoni bħal dik inkwistjoni fil-kawża prinċipali.
- 32 Fost dawn il-prinċipji ġenerali hemm inkluz il-prinċipju ta' ċertezza legali li jirrikjedi li leġislazzjoni li tinvolvi konsegwenzi sfavorevoli fir-rigward ta' individwi tkun ċara u preċiża u l-applikazzjoni tagħha tkun prevedibbli għall-persuni suġġetti għaliha (ara, b'mod partikolari, is-sentenza tas-7 ta' Ġunju 2005, *VEMW et*, C-17/03, *Gabra p. I-4983*, punt 80 kif ukoll il-ġurisprudenza ċċitata).
- 33 Il-Qorti tal-Ġustizzja diġà ddeċidiet li persuna ma tistax tibbaża l-aspettattivi tagħha fuq l-assenza totali ta' emenda leġislattiva, iżda tista' biss tikkontesta l-modalitajiet ta' applikazzjoni ta' tali emenda. F'dan ir-rigward, il-prinċipju ta' ċertezza legali jirrikjedi, b'mod partikolari, li l-leġislatur jieh u inkunsiderazzjoni s-sitwazzjonijiet partikolari tal-operaturi ekonomiċi u jipprovdi, jekk ikun neċessarju, adattamenti għar-regoli legali l-ġodda (ara s-sentenza *VEMW et*, iċċitata iktar 'il fuq, punt 81, kif ukoll il-ġurisprudenza ċċitata).
- 34 F'dan il-kuntest, jeħtieġ li jiġi kkonstatat li perijodu tranzitorju ta' sena li jkollu l-għan li jippermetti lill-operaturi kkonċernati li jaddattaw għal-leġislazzjoni l-ġdida bħal dik inkwistjoni fil-kawża prinċipali ma jirrizultax li huwa bħala prinċipju irragonevoli.
- 35 Fir-rigward ta' aspetti oħra li jikkarakterizzaw l-imsemmija leġislazzjoni, hemm lok li jiġi kkonstatat li l-qorti tar-rinviju ma pprovdiex, fit-talba tagħha għal deċiżjoni preliminari, indikazzjonijiet suffiċjenti li jippermettu lill-Qorti tal-Ġustizzja li tagħtiha risposta utli li tmur lil hinn mill-prinċipji mtennija fil-punti 15 sa 17 ta' dan id-digriet u fil-kuntest tar-risposta mogħtija għall-ewwel tliet domandi preliminari.
- 36 Fil-fatt, hlief għall-preċiżjoni marbuta mat-tul tal-perijodu tranzitorju, id-deskrizzjoni tal-kuntest ġuridiku intern rilevanti inkluża fid-deċiżjoni tar-rinviju hija difettuża u dan kif ġie diġà rrilevat fil-punt 24 ta' dan id-digriet. Bl-istess mod, jeħtieġ li tiġi rrilevata l-assenza, f'din l-istess deċiżjoni, ta' kull element ta' informazzjoni fir-rigward, minn naħa, tal-kundizzjonijiet li jikkarakterizzaw l-approvazzjoni inizjali bħala grupp ta' azzjoni lokali u l-obbligi legali li, abbażi tagħha, tibbenefika minnhom DZNLN fir-relazzjoni tagħha mal-awtoritajiet, kif ukoll, min-naħa l-oħra, l-implikazzjonijiet konkreti li jirrizultaw għal entità bħal DZNLN mill-bidla għall-forma legali tal-assoċjazzjoni fil-kuntest tas-sistema legali l-ġdida stabbilita permezz tad-digriet 54/2011 jew, fin-nuqqas ta' tali tibdil tal-forma, it-telf tal-kwalità ta' grupp ta' azzjoni lokali.

37 F'dawn il-kundizzjonijiet, jehtieg li tinghata risposta għar-raba', il-hames u s-seba' domanda li d-dritt tal-Unjoni ma jipprekludix, bhala prinċipju, li leġizlazzjoni nazzjonali li tipprevedi li l-gruppi ta' azzjoni lokali jistgħu jeżerċitaw l-attività tagħhom biss taht forma legali partikolari tista' tiġi applikata, matul perijodu tranzitorju ta' sena, għal gruppi ta' azzjoni lokali li ġew ikkostitwiti validament taht forma legali oħra skont il-leġizlazzjoni nazzjonali preċedenti, anki meta jkunu pendenti l-programmi ta' għajnuna u l-perijodu ta' programmazzjoni marbuta magħhom. Dan japplika biss sa fejn, fatt li għandu jiġi vverifikat mill-qorti tar-rinviju, fid-dawl, b'mod partikolari tal-karatteristiċi proprji tal-imsemmija leġizlazzjonijiet nazzjonali suċċessivi u tal-indikazzjonijiet konkreti ta' dawn tal-aħħar, l-applikazzjoni tal-leġizlazzjoni l-ġdida għal tali gruppi ta' azzjoni lokali tippreċiża l-eżerċizzju tal-marġni ta' diskrezzjoni mogħtija lill-Istati Membri mir-Regolament Nru 1698/2005 filwaqt li tibqa' fil-limiti tad-dispożizzjonijiet ta' din tal-aħħar u li din issir b'osservanza tad-dispożizzjonijiet tal-Karta kif ukoll tal-prinċipji generali tad-dritt tal-Unjoni.

*Fuq is-sitt domanda*

38 Permezz tas-sitt domanda tagħha, il-qorti tar-rinviju tistaqsi essenzjalment liema huma l-implikazzjonijiet li jista' jkollhom id-dispożizzjonijiet tar-Regolamenti 1698/2005 u 1974/2006 fir-rigward tal-obbligi assunti u d-drittijiet miksuba minn grupp ta' azzjoni lokali meta dan jisparixxi.

39 F'dan ir-rigward, jehtieg li jittfakkar li skont ġurisprudenza stabbilita, fil-kuntest tal-kooperazzjoni bejn il-Qorti tal-Ġustizzja u l-qorti nazzjonali, stabbilita mill-Artikolu 267 KE, hija biss il-qorti nazzjonali, li quddiemha titressaq il-kawża u li trid tiegħu r-responsabbiltà tad-deċiżjoni ġudizzjarja li għandha tittiehed, li għandha tevalwa, fid-dawl taċ-ċirkustanzi partikolari tal-kawża, il-htieġa ta' deċiżjoni preliminari sabiex tkun f'pożizzjoni li tagħti d-deċiżjoni tagħha kif ukoll ir-rilevanza tad-domandi li hija tagħmel lill-Qorti tal-Ġustizzja. Konsegwentement, peress illi d-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja bhala prinċipju għandha l-obbligu li tagħti deċiżjoni (ara, b'mod partikolari, s-sentenza tal-24 ta' April 2012, Kamberaj, C-571/10, punt 40 u l-ġurisprudenza ċċitata).

40 Madankollu, hija l-Qorti tal-Ġustizzja li għandha teżamina l-kundizzjonijiet li fihom il-kawża tressqet quddiemha mill-qorti nazzjonali sabiex tivverifika l-ġurisdiżjoni tagħha stess. Fil-fatt, l-ispirtu ta' kollaborazzjoni li għandu jkun hemm f'rinviju għal deċiżjoni preliminari jinvolvi li, min-naħa tagħha, il-qorti nazzjonali tikkunsidra l-funzjoni tal-Qorti tal-Ġustizzja, li hija li tikkontribwixxi għall-amministrazzjoni tal-ġustizzja fl-Istati Membri u mhux li tagħti opinjonijiet konsultattivi dwar kwistjonijiet generali jew ipotetiċi (ara s-sentenza Kamberaj, iċċitata iktar 'il fuq, punt 41 u l-ġurisprudenza ċċitata).

41 F'dan ir-rigward, ir-rifjut ta' talba għal deċiżjoni preliminari mressqa minn qorti nazzjonali hija possibbli biss meta jidher b'mod evidenti li l-interpretazzjoni tad-dritt tal-Unjoni mitluba ma għandha ebda konnessjoni mal-fatti jew mas-sugġett tal-kawża prinċipali, meta l-problema hija ta' natura ipotetika jew inkella meta l-Qorti tal-Ġustizzja ma jkollhiex għad-dispożizzjoni tagħha l-punti ta' fatt u ta' liġi neċessarji sabiex twieġeb b'mod utli għad-domandi li jkunu sarulha (ara s-sentenza Kamberaj, iċċitata iktar 'il fuq, punt 42 u l-ġurisprudenza ċċitata).

42 F'dan il-każ, hemm lok li jiġi rrilevat li l-kawża prinċipali hija bejn DZNLN u l-vidékfejlesztési miniszter dwar il-legalità tad-deċiżjoni li permezz tagħha dan tal-ewwel irtira l-approvazzjoni tiegħu ta' DZNLN bhala grupp ta' azzjoni lokali.

43 Għall-kuntrarju, ma jirriżulta minn ebda element inkluz fl-imsemmija deċiżjoni li l-kawża li l-qorti tar-rinviju għandha tiddeċiedi tirrigwarda l-obbligi assunti jew id-drittijiet miksuba minn tali grupp ta' azzjoni lokali, u għandu jiġi kkonstatat, f'dan ir-rigward, li l-qorti tar-rinviju ma stabbilixxietx kif is-sitt



domanda mressqa quddiem il-Qorti tal-Ġustizzja jista' jkollha konnessjoni mar-realtà jew is-sugġett tal-kawża pprezentata quddiemha (ara, f'dan is-sens, is-sentenza Kamberaj, iċċitata iktar 'il fuq, punt 57).

- 44 F'dawn iċ-ċirkustanzi, hemm lok li jiġi kkunsidrat li l-imsemmija domanda ma tirrigwardax interpretazzjoni tad-dritt tal-Unjoni li tissodisfa b'zonn oġġettiv tad-deċiżjoni li għandha tiegħu l-qorti tar-rinviju (ara, f'dan is-sens, id-digriet tal-24 ta' Marzu 2011, Abt *et*, C-194/10, punti 37 u 38 kif ukoll il-ġurisprudenza ċċitata).
- 45 Konsegwentement, is-sitt domanda hija manifestament inammissibbli.

### Fuq l-ispejjeż

- 46 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (Id-Disa' Awla) taqta' u tiddeċiedi:

- 1) **Id-dispożizzjonijiet tar-Regolament tal-Kunsill (KE) Nru 1698/2005, tal-20 ta' Settembru 2005, dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR), b'mod partikolari l-Artikoli 61 u 62 ta' dan tal-aħħar, għandhom jiġu interpretati fis-sens li huma ma jirrikjedux u, bħala prinċipju, lanqas ma jipprojbixxu l-adozzjoni ta' dispożizzjonijiet nazzjonali li jipprevedu li grupp ta' azzjoni lokali li jissodisfa l-kundizzjonijiet kollha enumerati fl-Artikolu 62(1) ta' dan ir-regolament jista' jeżerċita l-attività tiegħu biss taht forma legali partikolari. Madankollu, hija l-qorti tar-rinviju li għandha tiżgura li, fid-dawl tal-karatteristiċi rilevanti kollha tagħha, tali leġislazzjoni ma tostakolax l-applikabbiltà diretta tal-imsemmi regolament u li tippreċiża l-eżerċizzju tal-marġni ta' diskrezzjoni mogħtija lill-Istati Membri minn dan l-istess regolament filwaqt li tibqa' fil-limiti tad-dispożizzjonijiet ta' dan tal-aħħar. Il-qorti tar-rinviju għandha wkoll tiżgura li din il-leġislazzjoni nazzjonali tosserva d-dispożizzjonijiet tal-Karta tad-Drittijiet Fundamentali tal-Unjoni Ewropea u l-prinċipji generali tad-dritt tal-Unjoni.**
- 2) **Id-dritt tal-Unjoni ma jipprekludix, bħala prinċipju, li leġislazzjoni nazzjonali li tipprevedi li l-gruppi ta' azzjoni lokali jistgħu jeżerċitaw l-attività tagħhom biss taht forma legali partikolari tista' tiġi applikata, matul perijodu tranżitorju ta' sena, għal gruppi ta' azzjoni lokali li ġew ikkostitwiti validament taht forma legali oħra skont il-leġislazzjoni nazzjonali preċedenti, anki meta jkun pendent l-programmi ta' għajjuna u l-perijodu ta' programmazzjoni marbuta magħhom. Dan japplika biss sa fejn, fatt li għandu jiġi vverifikat mill-qorti tar-rinviju, fid-dawl, b'mod partikolari tal-karatteristiċi proprji tal-imsemmija leġislazzjonijiet nazzjonali suċċessivi u tal-indikazzjonijiet konkreti ta' dawn tal-aħħar, l-applikazzjoni tal-leġislazzjoni l-ġdida għal tali gruppi ta' azzjoni lokali tippreċiża l-eżerċizzju tal-marġni ta' diskrezzjoni mogħtija lill-Istati Membri mir-Regolament Nru 1698/2005 filwaqt li tibqa' fil-limiti tad-dispożizzjonijiet ta' din tal-aħħar u li din issir b'osservanza tad-dispożizzjonijiet tal-Karta tad-Drittijiet Fundamentali tal-Unjoni Ewropea kif ukoll tal-prinċipji generali tad-dritt tal-Unjoni.**

Firem